

Azərbaycan Həmkarlar İttifaqları Konfederasiyasından növbəti sosial layihə



Azərbaycan Həmkarlar İttifaqları Konfederasiyası (AHİK), Səhiyyə Nazirliyi, Tibbi Ərazi Bölmələrini İdarəetmə Birliyi, Konfederasiyanın üzv təşkilatı - Səhiyyə İşçiləri Həmkarlar İttifaqı Respublika Komitəsi və "Referans Medical Group"un birgə təşkilatçılığı ilə "Həmkardan həmkara qayğı ilə" adlı yeni sosial layihəyə başlamılıb.

Layihə çərçivəsində ilk səyyar tibbi müayinə aprelin 10-11-də dağlıq rayon Lerikdə təşkil olunub.

Layihə iştirakçıları tərəfindən əvvəlcə Ümummilli Lider Heydər Əliyevin Lerik şəhərində abidəsi ziyarət olunub. Daha sonra Lerik Rayon Mərkəzi Xəstəxanasında təşkil edilən ödənişsiz səyyar tibbi müayinə zamanı oftalmoloq, otorinolarinqoloq, endokrinoloq, nevroloq, uşaq nevroloqu, infeksiyoz, pediatr və travmatoloqdan ibarət peşəkar həkim heyəti tərəfindən müayinələr aparılıb, diaqnozlar təyin edilib.

İki gün ərzində ümumilikdə 300-ə yaxın aztəminatlı və ehtiyacı olan vətəndaşa 600-dən çox tibbi xidmət göstərilib. Səhiyyə problemlərini aşkarlayan sakinlərə tibbi məsləhətlər verilib, müvafiq müalicələr təyin olunub.



Müayinəyə gələn uşaqlara Azərbaycan Həmkarlar İttifaqları Konfederasiyası tərəfindən xüsusi qayğı və diqqət göstərilib, onlara hədiyyələr verilib.

Tədbirin təşkilində AHİK könüllüləri də yaxından iştirak ediblər.

Qeyd edək ki, səyyar tibbi müayinələr AHİK üzvlərinin sağlamlığını qorumaq,

tibbi xidmətlərə əlçatanlığı daha da artırmaq və dövlətimizin sosial siyasətinə dəstək vermək məqsədilə təşkil olunur. Layihənin ölkəmizin digər dağ, dağətəyi və sərhəddən rayonlarında da keçirilməsi nəzərdə tutulur.

Nərinə ƏSGƏROVA,
"Azərbaycan"